



ملک کے ہزاروں مزدوروں اور محنت کشوں سے ملاقات - 24 / Apr / 2024

رہبر انقلاب اسلامی آیت اللہ العظمیٰ سید علی خامنہ ای نے بدھ 24 اپریل 2024 کی صبح پورے ملک سے آئے ہوئے ہزاروں مزدوروں اور محنت کشوں سے ملاقات کی۔ انہوں نے اس موقع پر اپنے خطاب میں محنت کش طبقے کی کوشش، شرافت اور حوصلے کو سراہتے ہوئے ایک مزدور کے گھٹے پڑے ہوئے ہاتھوں پر رسول خدا صلی اللہ علیہ و آلہ و سلم کے بوسے کو کام اور مزدور کو سب سے عظیم خراج عقیدت قرار دیا۔

انہوں نے کام اور مزدور کے سلسلے میں اسلام کے نظریے کی تشریح کرتے ہوئے کہا کہ مادی دنیا مزدور کو صرف پیسے بنانے کے ذریعے کی حیثیت سے اہمیت دیتی ہے لیکن اسلام کام کو بنیادی 'قدر' سمجھنے کی وجہ سے مزدور کو بھی ذاتی قدر کا حامل مانتا ہے چنانچہ رسول اللہ صلی اللہ علیہ و آلہ و سلم کے بقول خداوند عالم ہر اس شخص کو پسند کرتا ہے جو اپنا کام ٹھوس اور مضبوط طریقے سے انجام دیتا ہے۔

رہبر انقلاب اسلامی نے ملک کے عہدیداروں کو مخاطب کرتے ہوئے مزدوروں اور ان کے محترم اہل خانہ کو ملک کی آبادی کا تقریباً نصف حصہ بتایا اور زور دے کر کہا کہ اگر مزدور طبقے کی صورتحال بہتر ہو جائے تو ملک کی تقریباً نصف آبادی کی صورتحال بہتر ہو جائے گی اور یہ بہت اہم بات ہے۔

انہوں نے امریکا اور یورپ کی پابندیوں پر توجہ دیے بغیر معاشی مسائل کے بارے میں گفتگو کو ناممکن بتایا اور کہا کہ مغرب والے ایٹمی ہتھیار، انسانی حقوق اور دہشت گردی کی حمایت جیسے مسائل کو ایران کے خلاف پابندیاں لگانے کا ہدف بنانے کے سلسلے میں جھوٹ بولتے ہیں۔

آیت اللہ العظمیٰ خامنہ ای نے مغرب والوں کے بیانات میں تضادات اور ان کے جھوٹے بیانات کی تشریح کرتے ہوئے غزہ کی مثال پیش کی اور کہا کہ ان کی نظر میں غزہ کے لوگ، جن پر بمباری ہو رہی ہے، دہشت گرد ہیں لیکن خبیث، جعلی اور بے رحم صیہونی حکومت جس نے چھ مہینے میں کئی ہزار بچوں سمیت قریب چالیس ہزار لوگوں کا قتل عام کیا ہے، دہشت گرد نہیں ہے۔

انہوں نے کہا کہ ایران کے دشمنوں کی جانب سے پابندی لگائے جانے کا اصل ہدف اسلامی جمہوریہ پر دباؤ ڈالنا ہے تاکہ وہ سامراج کے احکامات کی تعمیل کرے اور ان کی منہ زوریوں کے سامنے سر جھکا دے اور امریکیوں کے مطالبات کی کوئی انتہا نہیں ہے۔

رہبر انقلاب اسلامی نے ایٹمی مسئلے کے سلسلے میں اپنی کچھ سال پہلے کی تقریر کی طرف اشارہ کرتے ہوئے، جس میں انہوں نے کہا تھا کہ امریکی طے کر دیں کہ وہ ایٹمی مسئلے میں ایران کے کس حد تک پسپائی اختیار کرنے پر مطمئن ہو جائیں گے، کہا کہ وہ کبھی بھی یہ حد طے کرنے کے لیے تیار نہیں ہیں کیونکہ چاہتے ہیں کہ قدم بہ قدم آگے بڑھتے ہوئے آخر میں ایران کی ایٹمی تنصیبات کو شمالی افریقا کے اس ملک کی طرح ختم کر دیں اور ایران کی ایٹمی صنعت کو بند کروا دیں۔

رہبر انقلاب کا کہنا تھا کہ پابندی لگانے کے پیچھے امریکا کا اصل ہدف یعنی سیاسی و معاشی میدانوں میں اسلامی جمہوریہ کو پوری طرح بے بس بنا دیتا ہے۔ انہوں نے کہا کہ وہ چاہتے ہیں کہ ایران کی دولت، عزت اور پالیسیاں بعض دوسرے ملکوں کی طرح امریکا کے کنٹرول میں رہیں لیکن اسلامی نظام، غیرت اسلامی اور ایران کی عظیم اور قدیم قوم کا ان کی منہ زوری کے سامنے جھکنا ناممکن ہے۔

آیت اللہ العظمیٰ خامنہ ای نے ملک کی معیشت کو پابندی سے نقصان پہنچنے کی طرف اشارہ کرتے ہوئے اسے ملکی صلاحیتوں اور توانائیوں کے نکھرنے اور سامنے آنے کا بھی موقع اور سبب بتایا اور اسلحوں کی تیاری میں ہونے والی زبردست پیشرفت کو اس موقع کا ایک نمونہ بتایا۔ انہوں نے کہا کہ اس پیشرفت نے، جو صرف ایک میدان میں سامنے آئی ہے، سبھی دشمنوں کو حیرت زدہ کر دیا ہے کہ ایران نے کس طرح پابندیوں کے حالات میں اتنی بڑی تعداد میں پیشرفتہ ہتھیار بنانے میں کامیابی حاصل کی ہے۔

انہوں نے مزید کہا کہ ان شاء اللہ ان ہتھیاروں سے زیادہ تعداد میں اور بہتر اور زیادہ جدید ہتھیار بنائے جائیں گے



لیکن ترقی صرف ہتھیاروں تک محدود نہیں ہے بلکہ میڈیکل، صنعت اور انجینیئرنگ کے بہت سے شعبوں میں ایران، دنیا میں صف اول کے اور اہم ممالک میں شامل ہے۔
WWW

رببر انقلاب نے کہا کہ ایرانی قوم کے خلاف تسلط پسند طاقتوں کی دشمنی کی وجہ یہ ہے کہ خودمختار ایران، ان کی دھونس میں نہیں آتا اور ان کی ان پالیسیوں کی پیروی کرنے پر تیار نہیں ہے جن کے بارے میں خود کچھ مغربی تجزیہ نگاروں نے تسلیم کیا ہے کہ وہ امریکا کے 200 سالہ اعتبار کو تباہ کر رہی ہیں۔

انہوں نے یورپ و امریکا میں فلسطین کی حمایت میں سڑکوں پر عوامی مظاہروں اور وہاں فلسطین و حزب اللہ کے پرچم لہرائے جانے کا ذکر کیا اور کہا کہ غزہ کے مظلوموں کی حمایت کی وجہ سے اسلامی جمہوریہ ایران پر دہشت گردی کی حمایت کا الزام، الزام لگانے والوں کی رسوائی کا باعث ہے اور آج صرف ایرانی قوم ہی نہیں بلکہ اقوام عالم، فلسطین کی حمایت کر رہی ہیں۔

آیت اللہ العظمیٰ خامنہ ای نے روزگار اور روزگار پیدا کرنے والوں کو دشمنوں کی جانب سے ایرانی قوم پر مسلط کردہ معاشی جنگ کے محاذ پر دو اہم ستون قرار دیا اور کہا کہ امریکا کے خلاف جدوجہد میں یہ دو اہم عنصر جتنے بہتر طریقے سے کام کریں گے اور ان کی طرف سے مؤثر کوشش کا جتنا اچھا ماحول بنایا جائے گا، ملک و قوم کو اتنی ہی زیادہ کامیابیاں حاصل ہوں گی۔

رببر انقلاب نے سوال کیا کہ کیا وہ فلسطینی شہری، جو اپنے گھر پر غاصب آباد کاروں کے قبضے کی کوشش کی مزاحمت کرتا ہے، دہشت گرد ہے؟ یا ظلم کے خلاف ڈٹ جانے والا غیرت مند مزاحمتی محاذ، دہشت گردوں کا محاذ ہے؟ یا وہ لوگ دہشت گرد ہیں جو عام لوگوں پر بمباری کر کے المیہ پیدا کر دیتے ہیں؟ ویسے ان کے ہاتھ کچھ لگا نہیں ہے اور نہ ہی لگے گا۔

رببر انقلاب اسلامی نے اپنی تقریر کے ایک حصے میں اس بات پر زور دیتے ہوئے کہ جوش و جذبے سے لبریز ماہر محنت کش "پیداوار میں جست" کی بنیاد ہے، کہا کہ اس سال کے نعرے پر عمل کے لیے، ماہرین کے مطابق عوامی مشارکت ضروری ہے اور اس صورت میں مسائل کم ہوں گے اور جب ملک کی معیشت مضبوط ہوگی تو مزدوروں اور محنت کشوں کی آمدنی بھی بڑھے گی۔